

# Il-Beatu Ġorġ Preca

## It-Tieni Missier ta' Malta fil-Fidi

minn Christopher VELLA

Assistent Superjur - Mosta (f'isem is-Superjur u l-Qasam tas-Subien, MUSEUM.)

“Dun Ġorġ kien Pijunier fil-kateketika u fil-promozzjoni tar-rwol tal-lajċi fl-apostolat, li l-Konċilju (Vatikan II) kellu jenfasizza b'mod Partikolari. Hekk hu bhallikieku sar it-tieni missier ta' Malta fil-fidi”.<sup>1</sup>


B'dawn il-kliem tal-Qdusija Tieghu l-Papa Ġwanni Pawlu II, nistghu nifhmu b'mod tassew sabih li dan il-Beatu l-ġdid ifisser mhux biss ghall-Knisja f'Malta, iżda iktar u iktar ghall-Knisja Kattolika Universali. Ghal Malta, l-Beatu Dun Ġorġ Preca kien persunaġġ providenzjali, ghalieq jekk l-Apostlu San Pawl gabilna

l-fidi, Dun Ġorġ permezz tas-Socjetà tad-Duttrina Nisranija MUSEUM, reġa' ġedded il-fidi taghna u bniesha fuq sisien soda: is-sisien tat-tagħlim nisrani.

### It-Twelid u t-Tfulija

Il-Beatu Ġorġ Preca twieled nhar it-12 ta' Frar 1880, f'Nru. 53, Strada Ponente, il-Belt Valletta, iben tas-Sur Vincenz Preca u s-Sinjura Natalina Ceravolo. Il-familja kienet tista' tghid tat-tajjeb, bil-missier, merkant u wara anke spettur sanitarju u l-omm li kienet ghalliema ta' l-iskola. Ta' e'ta' zghira, Dun Ġorġ u l-familja tieghu marru joqghodu l-ewwel fir-rahall ta' B'Kara u aktar tard fil-Hamrun, dejjem minhabba l-esiġenzi tax-xogħol tal-Missier.<sup>2</sup> Huwa beda l-istudji tieghu fl-iskola tal-Gvern u wara għadda l-eżami biex jidhol fil-liċeo, wahda mill-ftit skejjel sekondarji li kien hemm dak iż-żmien f'Malta.

Meta kien il-liċeo, iż-żagħżuġ Ġorġ kien student tajjeb hafna tant li rebah ukoll xi premijiet. Madankollu, Ġorġ ma kienx xi bniedem sportiv, u mhux l-ewwel darba li kien jithalla l-ahhar wiehed biex jintgħażel għal-logħob. Hu stess kien iħobb jghid li meta kien student, kien qisu tiġieġa mghaxxa, u kulhadd kien iballatlu fuq dahru.<sup>3</sup> Għaldaqstant, Ġorġ għalu skond kliem Kristu: l-gebla li warrbu l-bennejja saret il-gebla tax-xewka. Għalhekk, dan iż-żagħżuġ, li fi tfulitu ma kienx jidher jispikka aktar minn shabu, kellu jkun l-



ghodda magħżula sabiex Alla jagħmel il-ġid qalb il-poplu nisrani. Kien Alla stess li nebbah lil Dun Ercole Mompalao, għalliem fil-Liċeo, biex jagħmillu profezija: “*Preca, int għad tikber u nies li jirrispettaw 'l Alla jidhlu fil-familjarità miegħek, u inti magħhom. Int għad issib xortik magħhom u huma jsibu xortihom miegħek*”.<sup>4</sup> F’dawk il-ġranet, iż-żagħżugh Ġorġ ftit li xejn ta każ ta’ dawn il-kliem. Aktar tard però, hass is-sejha għas-sacerdozju u ftit żmien wara sab ruħu s-Seminarju. F’Dicembru ta’ l-1906, Dun Ġorġ ġie ordnat sacerdot minn idejn l-Isqof Pietru Pawl Pace. Ftit qabel ma qaddes, Dun Ġorġ għadda minn marda kerha li wasslitu f’xifer il-mewt, tant li l-Professor Meli bassar li ż-żagħżugh kellu jmut ma jdumx. Madankollu, Dun Ġorġ ma mietx, għaliex l-Id t’Alla kienet fuqu. Il-Mulej Alla kellu pjanijiet kbar imhejjija għalih ...

## Fundatur

Minn kmieni f’haġtu, Dun Ġorġ hass xewqa kbira sabiex jgħalliem u jnaqqas l-injoranza reliġjuża li kien hawn fi gżiritna. Meta kien għadu djaknu, Dun Ġorġ kiteb abbozz ta’ Regola bil-latin, imsejha *Regula Eptangelorum*, li fiha Dun Ġorġ fassal grupp ta’ djakni permanenti li kellhom jispeċjalizzaw fit-tagħlim nisrani. Dun Ġorġ milli jidher kien qed jippjana li jibgħat dan l-abbozz lill-Papa ta’ dak iż-żmien għall-approvazzjoni.<sup>5</sup> Madankollu, minhabba xi raġuni jew ohra, Dun Ġorġ ma għamel xejn minn dan. Jidher però li fl-1906, Dun Ġorġ beda jlaqqa’ xi żgħażaġh f’għalqa imsejha tat-Titolta, quddiem il-Knisja ta’ San Gejtanu, il-Hamrun.<sup>6</sup> Minn dan il-grupp żgħir, Dun Ġorġ kellu jgħaġen l-ewwel grupp ta’ soċji tiegħu. Nifhmu aktar dan il-proġett ta’ Dun Ġorġ meta nqisuh fil-kuntest storiku tiegħu.

Malta fil-bidu tas-seklu għoxrin kienet soċjeta’ b’kultura u tradizzjoni qawwija ta’ Kattoliċiżmu, tant li l-istess Papa Piju XI kien sejhilha ‘*Nobilissima u Kattolicissima*’.<sup>7</sup> Ir-reliġjon kienet mhux biss tiffirma l-baži tal-hajja Maltija, iżda aktar minn hekk, kienet l-istess qalba tas-soċjeta’. Għalhekk, “*waqt li l-Knisja Parrokkjali tiddomina fuq il-bini l-ieħor tar-raħal, hekk ukoll tiddomina soċjalment, għax il-knisja hi f’kull sens, il-fus li madwaru ddur il-hajja tar-raħal*”.<sup>8</sup> Il-Maltn kienu jhobbuha r-reliġjon tagħhom, però sfortunatament, il-fidi tagħhom, kienet mibnija fuq superstizzjonijiet u devozzjonalizmu. Dan kien ifisser li l-fidi tal-poplu ma kinitx mibnija fuq is-sod, u għalhekk ma’ l-ewwel maltempata qawwija, il-fidi setgħet titfarrak faċilment. Dun Ġorġ għaraf id-djufija tal-fidi Maltija u nduna li din setgħet tissahhah biss permezz tat-tagħlim, li hu kien spiss isejjahlu “*l-għajn ta’ kull ġid*”.

Barra minn hekk, kienu żminijiet ukoll ta’ meta l-Knisja kienet għadha m’għarfitx l-importanza tal-lajċi, tant, li dawn, ftit kellhom sehem fil-hajja pastorali tal-Knisja. Infatti, għaqdiet tal-lajċi nsara lanqas biss kienu jeżistu. F’dan il-kuntest, jidhol Dun Ġorġ, li johloq din



l-għaqda tal-lajċi mibnija fuq it-tagħlim. B’hekk Dun Ġorġ kien pijunier kbir, għaliex, dawn iż-żewġ aspetti ma tantx kienu jingħataw wisq importanza f’dawk iż-żminijiet. Kien biss il-Konċilju Vatikan II fid-Dokument ‘*Appostolicam Actuositatem*’ li enfasizza il-bżonn tal-lajċi fil-knisja u s-sehem tagħhom fil-hajja tal-Knisja. Barra minn hekk il-Knisja bdiet tagħraf dejjem iżjed l-importanza tat-tagħlim nisrani u l-bżonn li jiġi organizzat tajjeb. Dun Ġorġ għaraf il-bżonn kważi sittin sena qabel il-Konċilju u holoq soluzzjoni preċiża: is-Socjeta’ tal-MUSEUM. Fis-7 ta’ Marzu 1907, Dun Ġorġ kera’ l-ewwel dar tal-Museum, li kienet iġġib l-isem ‘In-Numru Sei’ u fiha bdew jiltaqgħu l-ewwel grupp ta’ żgħażaġh Museumini. Wara ftit taż-żmien, intgħazel l-isem MUSEUM, jew ahjar *MAGISTER UTINAM SEQUATUR EVANGELIUM UNIVERSUS MUNDUS* li jfisser ‘Mgħalliem, O li kieku d-dinja kollha timxi wara l-Evangelju tiegħek’. Mill-ewwel, bdiet tinxtered f’hafna mill-ibliet tal-port il-kbir, u wara bdiet tinxtered fl-irhula aktar imbegħdin. Fl-1910, Dun Ġorġ ta bidu għall-fergħa tan-Nisa, li malajr qabdet kemm f’Malta, kif ukoll f’Għawdex.

Madankollu, Dun Ġorġ ma sabx triq faċli fit-twettiq ta’ dan il-proġett qaddis. Għall-kuntrarju kellu jgħabbat wiċċu ma’ hafna tfixkil, anke minn nies imlahhqa fil-Knisja li ftit fehmu dan il-proġett kbir spiritwali. Kien hemm min xewwex kontra Dun Ġorġ u mhux l-ewwel darba li dawn il-vuċijiet xewwiexa kkonvinċew lill-Awtoritajiet Ekkleżjastiċi biex jieħdu azzjoni qawwija kontra Dun Ġorġ. Hekk, fl-1909, il-Vigarju ta’ l-Isqof ordnalu jagħlaq id-djar kollha. Hawn naraw lil Dun Ġorġ jobdi dan il-kmand diffiċli b’umiltà kbira - haġa li impressjonat lil hafna nies, inkluż bosta mill-Kardinali li ġew mitluba jagħtu l-parir tagħhom fuq il-qdusija ta’ Dun Ġorġ.<sup>9</sup> Ma kienx għadu lahaq għalaq hliet qasam wiehed li l-kappillani ma marrux għand l-Isqof u talbuh ibiddel id-deċiżjoni tiegħu. Għaldaqstant, Dun Ġorġ xorta kellu jsofri għadd kbir ta’ tgħajir fil-gazzetti lokali fl-1914, u l-għaqda tiegħu ġiet sottomessa għall-inkjesta rigoruża mill-Kurja ta’ l-Arcisqof fis-snin 1917-18.<sup>10</sup> Wara hafna taqtiġ il-qalb, l-Arcisqof ta’ Malta ta’ dak

iz-żmien, Dom Mauru Caruana, fl-1932, approva lis-Socjetà tal-MUSEUM u sejhilha wkoll 'l-id il-leminja tiegħu'.<sup>11</sup>

Minn dak iż-żmien, is-Socjetà li Dun Ġorġ waqqaf, kompliet tinxtered mal-kumpliment tal-gżejjer Maltin, inkluż fil-Mosta, fejn il-MUSEUM waqqaf żewġ idjar, wahda tal-bniet, li twaqqfet f'Ottubru 1945. Il-MUSEUM inxtered ukoll barra minn xtutna, b'mod speċjali fl-Awstralja, l-Ingilterra, l-Albanija, s-Sudan u l-Kenya. Illum is-Socjetà ta' Dun Ġorġ tghodd madwar 1100 membru bejn Soċji u Soċji Bniet.<sup>12</sup>

## Dun Ġorġ u l-Maltin

Spiss tiltaqa' ma' nies li jiftakru lil Dun Ġorġ haj, u kull wiehed u wahda minnhom dejjem jghidu kemm Dun Ġorġ kien bniedem qaddis. Ridt biss tiltaqa' miegħu, u thoss li dan il-qassis xwejjah ma kienx qassis komuni, iżda kien tassew bniedem t'Alla. Kull darba li kien jagħmel xi lezzjoni waqt xi Sajda Museumina, mijiet kbar ta' nies kienu jingabru u xejn ma kienu jiddeju jisimghuh, anke jekk kien jiskorri s-siegha. Il-lezzjonijiet tiegħu ma kinux paneġirki, u lanqas priedki tradizzjonali. Il-kelma tiegħu persważiva kienet tolgot lil kull min kien jisma', u dan għax kull kelma li kien jghid kienet tohroġ minn qalbu. Tant kellu fama ta' qaddis, li n-nies kienet tiġri warajh, u tara kif tagħmel biex forsi tkellmu, u anke tmissu. Minn kmieni f'hajtu, il-fama li kien qaddis kienet tiġri miegħu kullimkien u kienu bosta li stqarru li sar xi miraklu magħhom bl-interċessjoni ta' Dun Ġorġ, inkluż id-domni li kien ibierek, u anke xi ittra li rċewew minn għandu. Dun Ġorġ dejjem kellu xi kelma ta' ġid għal kulhadd, għax kien tassew il-qaddis tal-poplu.<sup>13</sup>

## Il-Qdusija ta' Dun Ġorġ

Mhuwix possibli li f'dan l-artiklu nsemmu l-aspetti kollha dwar il-qdusija ta' Dun Ġorġ. Biss, insemmu uħud mill-kwalitajiet tiegħu li huma tant eżemplari għalina illum. Dun Ġorġ kien bniedem umli li kien jiddejjaq mill-unuri, tant li meta l-Isqof ried jagħmlu Monsinjur, Dun Ġorġ sewwed qalbu, flok ma ha pjaċir. Kien bniedem li kien magħqud ma' Alla fit-talb. Bizżejjed thares lejn il-130 ktieb li huwa kiteb u d-diversi talbiet li niseg bil-pinna tiegħu biex tinduna kemm kien tassew bniedem ta' talb. Il-quddies ta' Dun Ġorġ kienet laqgħa ta' imhabba ma' Alla, li kien isejjahlu l-uniku teżor tal-qalb.

Fuq kollox kellu devozzjoni qawwija lejn il-kliem 'VERBUM DEI CARO FACTUM EST' li jfissru 'L-Iben ta' Alla sar Bniedem', u xerred devozzjoni qawwija lejn dawn il-kliem. Kellu wkoll imhabba speċjali lejn il-Madonna, taht id-diversi titli tagħha. Għalhekk kien ihegġeg id-devozzjoni lejn il-labtu tal-Madonna, lejn il-Midalja Mirakoluża, lejn il-Madonna tal-Verbum Dei u l-Madonna tal-parir it-tajeb, kif ukoll lejn it-talba tar-

Rużarju. Barra minn hekk irridu nsemmu wkoll l-imhabba kbira lejn l-Ewkaristija u anke lejn il-Kurċifiss li għal Dun Ġorġ kien *Il-Ktieb il-Kbir*. Dan, għaliex fi Kristu Msallab, Dun Ġorġ kien jagħraf l-egħref għajn ta' tagħlim. Fis-salib, Dun Ġorġ ra l-ubbidjenza, l-imhabba, l-umilta', il-mahfra u tant virtujiet ohra li ahna l-insara mitluba nimitaw. Dun Ġorġ kien ihobb jagħfas fuq il-hniena u l-gustizzja ta' Alla, iżda fuq kollox qatt ma kien jehda jtkellem dwar l-imhabba kbira ta' Alla għalina.

## Il-Mewt u l-Kawża ta' Dun Ġorġ

Dun Ġorġ Preca miet ġewwa Santa Venera nhar il-Ġimgħa, 26 ta' Lulju 1962, fl-età ta' 82. Malta kollha bkietu, u harġet bl-eluf biex tagħtih l-aħhar tislima



f'wiehed mill-ikbar funerali li qatt saru f'Malta. Imma l-ġrajja ta' Dun Ġorġ ma spiċċatx hawn. In-nies iktar minn qatt qabel kienet temmen li Dun Ġorġ kien qaddis, u għalhekk fl-1975, l-ET l-Arcisqof Mikiel Gonzi ta' bidu għall-kawża tal-Beatifikazzjoni ta' Dun Ġorġ. Sal-1983, sar il-proċess djoċeżan li matul il-263 seduta li saru, telghu 88 xhud u ngabru 1578 paġna ta' Atti. Fl-1988, l-Atti kollha ġew ipprezentati Ruma fejn beda l-istudju fuqhom. Fl-1998, il-Postulazzjoni tal-kawża mmexxija mill-Postulatur Mons. Charles Scicluna pprezentat il-*Positio Super Virtutibus* lis-Santa Sede. Dan huwa dokument importanti hafna li kien jiġbor fih il-materjal kollu dwar il-hajja u l-virtujiet ta' Dun Ġorġ.<sup>14</sup> F'Lulju 1999, il-Papa Ġwanni Pawlu II iddikjara lil Dun Ġorġ Venerabbli u f'Jannar 2000 approva miraklu li sar fuq Charles Zammit Endrich bl-interċessjoni ta' Dun Ġorġ. Is-sur Zammit Endrich kellu distakk serju tarretina fl-għajnejn u kien fil-periklu li jitlef id-dawl. Bl-interċessjoni ta' Dun Ġorġ, is-sur Zammit Endrich fieq għal kollox.

## Il-Beatifikazzjoni ta' Dun Ġorġ

Nhar id-9 ta' Mejju 2001, il-Qdusija Tieghu Papa Ġwanni Pawlu II iddikjara lil Dun Ġorġ Beatu, u għalhekk mudell u "għajn naturali ta' dawl u saħħa" għall-Knisja f'Malta.<sup>15</sup> Il-Papa għaraf kemm kienet kbira l-qdusija ta' dan il-beatu u wera li l-messaġġ ta' Dun Ġorġ għadu attwali fid-dinja ta' llum. Dun Ġorġ għallem il-mahfra, u l-Papa qalilna li Malta u d-dinja għandhom bżonn jitgħallmu jahfru. Biss biss inharsu lejn il-polarizzazzjonijiet f'pajjiżna fuq skala parrokkjali u anke skala nazzjonali, u nifhmu kemm tassew hawn bżonn tal-mahfra. Il-Papa sahaq fuq it-talba ta' Dun Ġorġ biex id-dinja kollha ssir taf bl-Evangeliġu, u fuq dan il-Papa jikkummenta hekk:

Forsi ma kinitx il-hila ta' Dun Ġorġ li jikkomunika l-arja friska tal-messaġġ nistrani li għamlitu l-appostlu kbir li kien? Mhux dan li tehtieg Malta llum: kleru, reliġjużi, katekisti, għalliema li b'mod imhegġeġ, ixandru l-Ahbar it-Tajba ta' dak li l-Missier għamel magħna fi Kristu? Fid-dhul tal-Millenju l-ġdid, il-Knisja thares lej, Malta, biex tkun aktar imhegġa fil-mod ta'

kif tgħix il-vokazzjoni appostolika u missjunarja tiegħek! Il-Knisja kollha thares lej!"<sup>16</sup>

## Konkluzjoni

Kull min jixtieq xi tagħrif dwar Dun Ġorġ għandu jirrikorri fl-Oqsm tal-Museum fil-parroċċa tagħna, tas-Subien fi Triq Ġwanni Pawlu XXIII, u tal-Bniet, fi 44/48, Triq il-Pont, Mosta. Tistgħu takkwistaw kotba fuq il-hajja tal-Beatu Ġorġ Preca, kif ukoll kotba milli kiteb hu.

### REFERENZI:

- <sup>1</sup> 'Diskorsi tal-Papa f'Malta: Mejju 2001' fil-Kalendarju Museum, Ġunju 2001, 229.
- <sup>2</sup> Anon, *Dun Ġorġ: 1880-1962*, (Malta, 1980), 9.
- <sup>3</sup> *Ibid.*, 10.
- <sup>4</sup> *Ibid.*
- <sup>5</sup> *Instituto Regula Eptangelorum, c 1905, Ċentru Studju Dun Ġorġ, Dar Ċentrali, MUSEUM.*
- <sup>6</sup> A. Bonnici, *Dun Ġorġ Preca: Hajja-Xhieda-Dokumenti, Vol 1*, (Malta, 1980), 156-7
- <sup>7</sup> *Piju XI ikkwotat fl-Editorjal 'Is-Siegha tagħna' fi Kalendarju Museum, April 1961, 62.*
- <sup>8</sup> J. Boissevain, *Saints and Fireworks: Religion and Politics in Rural Malta*, (Malta, 1993), 31.
- <sup>9</sup> 'Ġabra qasira tal-Ġudizzji tal-Konsulturi Teologi', fi *Kalendarju Museum, Awissu 1999, 278.*
- <sup>10</sup> A. Bonnici, *Dun Ġorġ, Vol 2.*
- <sup>11</sup> *Editur, 'Ahna u s-Sočjeta` Tagħna', fi Kalendarju Museum, Jannar 1952; F. Camilleri, 'Ġrajja ta' Ferh għal Dun Ġorġ u l-għaqda tiegħu', fi Rivista Dun Ġorġ, Nru. 5, (1973), 12; Anon, 'Ġrajja Storika għas-Sočjeta` Museumina', fi Rivista Dun Ġorġ, Nru. 32, (1992), 15.*
- <sup>12</sup> Ara C. Vella, 'The Society of Christian Doctrine, 1907-1981: Aspects of a History', (Unpublished B A Hons. Diss., 2001).
- <sup>13</sup> *Għal aktar tagħrif dwar dan is-sugġett ara F. Sammut, Dun Ġorġ: Il-Bniedem tal-Poplu, (Malta, 2001); A. Bonnici, Dun Ġorġ, Vol 3, (Malta, 1982), 32, 35, 37, 184-193; C. Borg, 'Society of Christian Doctrine, 1907-1950: A social History', (Unpublished B A Hons. Diss. 2000), 118-123; A. Bonnici, 'L-Element Sopranaturali fil-Hajja ta' Dun Ġorġ', fi Kalendarju Museum, Nru, 6-7, (1975) 111-116; Anon, 'Dun Ġorġ u s-Sopranaturali', fi Kalendarju Museum, Ottubru 1962, 172-173; G. Borg, *Dun Ġorġ, habib tat-tfal*, (Malta, 1979), 28-29, 40-43; A. Bonnici, *Dun Ġorġ fid-dawl ta' l-ittra tiegħu*, (Malta, 1977).*
- <sup>14</sup> 'Kronoloġija tal-Kawża ta' Dun Ġorġ' fi Rivista Dun Ġorġ, Nru 39, (1999).
- <sup>15</sup> 'Diskorsi tal-Papa f'Malta f'Mejju 2001', 229.
- <sup>16</sup> *Ibid.*

# FALKUNIER BUTCHER

Prop. C. Grech

Triq il-Bwieqi, Sta. Margerita Mosta

Tel: 411704

Jawgura l-Festa t-tajba lill-klijenti u lill- Mostin Kollha